

## मेट्रो स्टेशन के प्लैटफॉर्म पर महिला की डिलिवरी

सीआईएसएफ की लेडी कॉन्स्टेबल बनी मददगार

■ विस, नई दिल्ली : आनंद विहार मेट्रो स्टेशन पर ट्रेन के आने का इंतजार कर रही एक गर्भवती महिला को अचानक लेबर पेन होने लगा और उसकी हालत इतनी बिगड़ गई कि स्टेशन पर ही डिलिवरी करानी पड़ी। इस दौरान सीआईएसएफ और दिल्ली मेट्रो की महिला कर्मचारियों ने गर्भवती महिला की डिलिवरी करने में मदद की और उसके बाद अन्य कर्मचारियों की मदद से महिला और उसके नवजात बच्चे को अस्पताल भिजवाया। दोनों स्वस्थ बताए जा रहे हैं।

सीआईएसएफ के प्रवक्ता ने बताया कि गुरुवार दोपहर 3:24 बजे एक महिला यात्री आनंद विहार मेट्रो स्टेशन पर पिंक लाइन के प्लैटफॉर्म नंबर 3 पर मेट्रो के आने का इंतजार कर रही थी। तभी उसे अचानक तेज लेबर पेन होने लगा। उस वक्त महिला का पति भी उसके साथ था। महिला की हालत को देखते हुए स्टेशन पर तैनात सीआईएसएफ के सुरक्षाकर्मियों ने अपने शिफ्ट इंचार्ज और



महिला और बच्चा स्वस्थ बताए गए हैं

स्टेशन कंट्रोलर को इसकी सूचना दी। शिफ्ट इंचार्ज के निर्देश पर सीआईएसएफ की लेडी कॉन्स्टेबल अनामिका कुमारी फौरन प्लैटफॉर्म पर पहुंचीं और कुछ अन्य महिला यात्रियों की मदद से गर्भवती महिला को प्लैटफॉर्म के एक कोने में ले जाकर उन्हें एक कपड़े के जरिए चारों तरफ से कवर करके प्लैटफॉर्म पर ही महिला की डिलिवरी करवाई। मेट्रो और सीआईएसएफ के स्टाफ ने एंबुलेंस बुलवा ली और अन्य जरूरी इंतजाम किए।